

प्रादेशिक समाचार
आकाशवाणी, भोपाल
प्रातःकालीन समाचार

मुख्य समाचार,

- प्रधानमंत्री नरेन्द्र मोदी कल आकाशवाणी पर 'मन की बात' कार्यक्रम में देश-विदेश के लोगों के साथ अपने विचार करेंगे साझा।
- 5वीं और 8वीं की वार्षिक परीक्षा की समय-सारणी जारी, 24 फरवरी से शुरू होंगी परीक्षाएं।
- देश में सबसे अधिक गिद्धों वाला राज्य बना मध्यप्रदेश।
- प्रदेश में फिर बदला मौसम, दिन के तापमान में 2 डिग्री तक हुई गिरावट।

प्रधानमंत्री - मन की बात

प्रधानमंत्री नरेन्द्र मोदी कल आकाशवाणी पर 'मन की बात' कार्यक्रम में देश-विदेश के लोगों के साथ अपने विचार साझा करेंगे। यह मासिक रेडियो कार्यक्रम की 119वां कड़ी होगी। इसका प्रसारण आकाशवाणी और दूरदर्शन के सभी नेटवर्क, आकाशवाणी समाचार वेबसाइट और न्यूज ऑन ए.आई.आर मोबाइल ऐप पर किया जाएगा। 'मन की बात' कार्यक्रम का लाइव स्ट्रीम आकाशवाणी समाचार, डीडी न्यूज, पीएमओ तथा सूचना और प्रसारण मंत्रालय के यूट्यूब चैनलों पर भी किया जाएगा। यह कार्यक्रम हिंदी प्रसारण के बाद प्रादेशिक भाषाओं में भी प्रसारित किया जाएगा।

प्रधानमंत्री मराठी साहित्य सम्मेलन

प्रधानमंत्री नरेन्द्र मोदी ने कहा है कि भाषा सिर्फ संवाद का माध्यम नहीं, बल्कि संस्कृति की वाहक भी है। उन्होंने कहा कि भाषाएं समाज में जन्म लेती हैं, लेकिन समाज को आकार देने में भी महत्वपूर्ण भूमिका निभाती हैं। श्री मोदी ने कल नई दिल्ली में 98वें अखिल भारतीय मराठी साहित्य सम्मेलन का उद्घाटन किया। उन्होंने कहा कि भारतीय भाषाओं के बीच कभी कोई शत्रुता नहीं रही, बल्कि एक-दूसरे को समृद्ध किया है।

पांचवी-आठवीं परीक्षा

राज्य शिक्षा केन्द्र ने प्रदेश में कक्षा 5वीं और 8वीं की वार्षिक परीक्षा की समय-सारणी जारी कर दी है। प्रदेश की समस्त शासकीय, मान्यता प्राप्त आशासकीय और अनुदान प्राप्त शालाओं के साथ डाईस कोड प्राप्त मदरसों में वार्षिक परीक्षा 24 फरवरी से शुरू होगी। सत्र 2024-

25 की यह परीक्षाएँ 5 मार्च को समाप्त होंगी। परीक्षा की व्यवस्था को लेकर स्कूल शिक्षा विभाग ने आवश्यक निर्देश जारी किये हैं।

राज्यपाल पुलिस खेल

राज्यपाल मंगुभाई पटेल ने कहा कि खेलों से व्यक्तित्व विकास और चरित्र निर्माण होता है। जीवन के महत्वपूर्ण सबक भी खेलों से ही मिलते हैं। खिलाड़ी जीवन के संघर्ष, जिम्मेदारियों और कठिन परिस्थितियों पर विजय पाने में इस सीख का उपयोग करें। राज्यपाल कल 24वीं अखिल भारतीय पुलिस वाटर स्पोर्ट्स प्रतियोगिता के समापन समारोह को संबोधित कर रहे थे।

राज्यपाल ने भोपाल के बोट क्लब में आयोजित कयाकिंग, केनोइंग और रोइंग प्रतियोगिता के ओवरऑल चैंपियनशिप के विजेता और उप विजेताओं को पुरस्कार प्रदान कर शुभकामनाएं दीं।

महाकुंभ - महाशिवरात्रि

उत्तर प्रदेश के प्रयागराज में 26 फरवरी को महाशिवरात्रि पर होने वाले महाकुंभ के अंतिम दिन की तैयारियां शुरू हो गई हैं। राज्य के मुख्य सचिव मनोज कुमार सिंह और पुलिस महानिदेशक प्रशांत कुमार ने आज महाकुंभ क्षेत्र पहुंचकर व्यवस्थाओं की समीक्षा की। महाशिवरात्रि के पावन अवसर पर इस भव्य आध्यात्मिक समागम के अंतिम दिन भारी भीड़ उमड़ने की उम्मीद है। हमारे संवाददाता ने बताया कि अब तक 59 करोड़ 19 लाख से अधिक श्रद्धालु महाकुंभ में पवित्र डुबकी लगा चुके हैं।

गिद्ध गणना

मध्यप्रदेश देश में सबसे अधिक गिद्धों वाला राज्य बन गया है। वन विभाग द्वारा हाल ही में प्रदेश स्तर पर की गयी गिद्धों की गणना में गिद्धों की संख्या 12 हजार 981 हो गई है।

दतिया हवाई अड्डा

नागर विमानन महानिदेशालय ने दतिया हवाई अड्डे को 3सी/वीएफआर श्रेणी के तहत पब्लिक एयरोड्रम के रूप में लाइसेंस प्रदान किया गया है। इस लाइसेंस के मिलने के बाद दतिया हवाई अड्डा मध्यप्रदेश का 8वां सार्वजनिक हवाई अड्डा बन गया है।

दतिया हवाई अड्डा लगभग 118 एकड़ क्षेत्रफल में विकसित किया गया है। इस हवाई अड्डे का रन-वे 1 हजार 810 मीटर लंबा और 30 मीटर चौड़ा है। हवाई अड्डे का टर्मिनल भवन 768 वर्ग मीटर क्षेत्र में फैला हुआ है जो प्रति घंटे 100 यात्रियों की क्षमता रखता है। दतिया हवाई अड्डे का विधिवत लोकार्पण शीघ्र किया जाएगा।

मौसम

प्रदेश में दिन के तापमान में 2 डिग्री तक की गिरावट हुई है। मौसम विभाग ने रात के तापमान में भी 2 से 3 डिग्री की गिरावट होने की संभावना जताई है। आज भोपाल-ग्वालियर में बादल छा सकते हैं, जबकि इंदौर, उज्जैन में आसमान साफ रहेगा।

मौसम विभाग के अनुसार, फरवरी के आखिरी दिनों में मौसम का मिजाज ऐसा ही बना रहेगा। वर्तमान में दक्षिण पाकिस्तान और राजस्थान के ऊपर एक साइक्लोनिक सर्कुलेशन सिस्टम है। वहीं, उत्तर भारत में पश्चिमी विक्षोभ सक्रिय है। इस वजह से प्रदेश में भी मौसम बदला है।

ईएसआईसी- कर्मचारी डेटा

सरकार ने कहा है कि दिसंबर 2024 में कर्मचारी राज्य बीमा योजना- ईएसआईसी के अंतर्गत लगभग 17 लाख नए कर्मचारियों का पंजीकरण किया गया है। आज जारी डेटा के अनुसार दिसंबर महीने के दौरान 20 हजार तीन सौ 60 नए प्रतिष्ठानों को ईएसआई योजना तहत लाया गया।

एक वक्तव्य में कहा गया है कि दिसंबर महीने के दौरान जोड़े गए कुल 17 लाख एक हजार कर्मचारियों में से, आठ लाख 22 हजार कर्मचारी हैं। इस महीने के दौरान कुल 73 ट्रांसजेंडर कर्मचारियों ने भी ईएसआई योजना के तहत पंजीकरण कराया है।

चैंपियंस ट्रॉफी

आईसीसी चैंपियंस ट्रॉफी क्रिकेट में, दक्षिण अफ्रीका ने कल कराची में ग्रुप बी मंच में अफगानिस्तान को 107 रनों से हरा दिया। जीत के लिए 316 रनों के लक्ष्य का पीछा करते हुए अफगानिस्तान की टीम 39 गेंद शेष रहते 208 रन बनाकर ऑल आउट हो गई।

समाचार संक्षेप में

- ग्वालियर में चार दिवसीय अखिल भारतीय कृषि औद्योगिक प्रदर्शनी एवं किसान मेला राजमाता विजयाराजे सिंधिया कृषि विश्वविद्यालय में कल से शुरू हुआ। उद्यानिकी एवं खाद्य प्रसंस्करण मंत्री नारायण सिंह कुशवाह ने प्रदर्शनी व किसान मेले का उदघाटन किया।
- इंदौर शहर के समीप ग्राम दुधिया में लगभग तीन करोड़ रुपये की लागत से प्राथमिक स्वास्थ्य केन्द्र का नवीन भवन बनाया जाएगा। इसका भूमिपूजन विधायक मधु वर्मा ने किया।
- श्योपुर जिले के कूनो राष्ट्रीय उद्यान में नामीबियाई मादा चीता ज्वाला और उसके 4 शावकों को उद्यान के खजूरी वन क्षेत्र में छोड़ दिया गया है। इन 4 शावकों में 2 नर और 2 मादा शावक शामिल हैं।

- शाजापुर जिले को 'जल अभावग्रस्त क्षेत्र' घोषित किया हा और जल के नियमानुसार इस्तेमाल के निर्देश दिए हैं।
- डिंडोरी जिले में लंबित पेंशन प्रकरणों के निराकरण एवं पेंशनर्स की समस्याओं के समाधान के लिए 27 फरवरी को कलेक्ट्रेट सभाकक्ष में पेंशन फोरम की बठक आयोजित की जाएगी।
- सीधी जिले में प्रधानमंत्री कालेज आफ एकसीलेंस संजय गांधी स्मृति शासकीय महाविद्यालय में अंतर्राष्ट्रीय मातृभाषा दिवस समारोह पूर्वक मनाया गया।
- हरदा में महिला एवं बाल विकास विभाग द्वारा संचालित 'वन स्टॉप सेंटर' द्वारा स्वामी विवेकानन्द शासकीय स्नातकोत्तर महाविद्यालय में जागरूकता कार्यक्रम अयोजित किया गया।
- नर्मदापुरम जिले के सिवनी मालवा के शासकीय कन्या महाविद्यालय में राष्ट्रीय सेवा योजना का सात दिवसीय शिविर चल रहा ह॥ प्राचार्य और कार्यक्रम अधिकारी के निर्देशन में आयोजित शिविर की शुरुआत प्रभात फेरी और योग से हुई।
- रायसेन जिले में ई ऑफिस प्रणाली के क्रियान्वयन के लिए अधिकारियों, कर्मचारियों को ई-कार्यालय प्रणाली का प्रशिक्षण दिया जा रहा ह॥
- आगरमालवा स्थित पॉलीटेक्निक कॉलेज में बाढ आपदा राहत, खोज एवं बचाव विषय पर एक दिवसीय कार्यशाला आयोजित हुई।
- पन्ना जिले के जनपद पंचायत गुनौर में 23 फरवरी को प्रस्तावित सामूहिक विवाह कार्यक्रम अब रविवार, 2 मार्च को पूर्व निर्धारित स्थल मढेश्वर मंदिर हिनौती बेली में आयोजित किया जाएगा।
- ग्लोबल इन्वेस्टर्स समिट में निवेशकों, उद्योगपतियों और अतिथियों को प्रदेश की ऐतिहासिक विरासत और समृद्ध संस्कृति को रेखांकित करने के लिए विशेष रूप से संयोजित 'अमृतस्य मध्यप्रदेश' नृत्य नाटिका प्रस्तुत की जाएगी।

अंत में मुख्य समाचार एक बार फिर

- प्रधानमंत्री नरेन्द्र मोदी कल आकाशवाणी पर 'मन की बात' कार्यक्रम में देश-विदेश के लोगों के साथ अपने विचार करेंगे साझा।
- 5वीं और 8वीं की वार्षिक परीक्षा की समय-सारणी जारी, 24 फरवरी से शुरू होंगी परीक्षाएं।
- देश में सबसे अधिक गिद्धों वाला राज्य बना मध्यप्रदेश।
- प्रदेश में फिर बदला मौसम, दिन के तापमान में 2 डिग्री तक हुई गिरावट।
